

## ॥ दशमः प्रश्नः — महानारायणोपनिषत् ॥

अम्भस्यपारे भुवनस्य मध्ये नाकस्य पृष्ठे महतो महीयान्। शुक्रेण ज्योतींषि समनुप्रविष्टः प्रजापतिश्चरति गर्भे अन्तः ॥ यस्मिन्निदं सं च विचैति सर्वं यस्मिन्देवा अधि विश्वे निषेदुः। तदेव भूतं तदु भव्यमा इदं तदक्षरे परमे व्योमन् ॥ येनावृतं खं च दिवं महीं च येनादित्यस्तपति तेजसा भ्राजसा च। यमन्तः समुद्रे कवयो वयन्ति यदक्षरे परमे प्रजाः ॥ यतः प्रसूता जगतः प्रसूती तोयेन जीवान्व्यसंसर्ज भूम्याम्। यदोषधीभिः पुरुषान्पशूँश्च विवेश भूतानि चराचराणि ॥ अतः परं नान्यदणीयसं हि परात्परं यन्महतो महान्तम्। यदैकमव्यक्तमनन्तरूपं विश्वं पुराणं तमसः परस्तात् ॥ १ ॥

तदेवर्तं तदु सत्यमाहुस्तदेव ब्रह्म परमं कवीनाम्। इष्टापूर्तं बहुधा जातं जायमानं विश्वं विभर्ति भुवनस्य नाभिः ॥ तदेवाग्निस्तद्वायुस्तत्सूर्यस्तदु चन्द्रमाः। तदेव शुक्रममृतं तद्ब्रह्म तदापः स प्रजापतिः ॥ सर्वे निमेषा जज्ञिरे विद्युतः पुरुषादधि। कला मुहूर्ताः काष्ठाश्चाहोरात्राश्च सर्वशः ॥ अर्द्धमासा मासा ऋतवः संवत्सरश्च कल्पताम्। स आपः प्रदुघे उभे इमे अन्तरिक्षमथो सुवः ॥ नैनमूर्ध्वं न तिर्यञ्चं न मध्ये परिजग्रभत्। न तस्येशो कश्चन तस्य नाम महद्यशः ॥ २ ॥

न सन्दृशेति तिष्ठति रूपमस्य न चक्षुषा पश्यति कश्चनैनम्। हृदा मनीषा मनसाऽभिक्लृप्तो य एनं विदुरमृतास्ते भवन्ति ॥

अद्भ्यः सम्भूतो हिरण्यगर्भ इत्यष्टौ ॥ एष हि देवः प्रदिशो नु  
 सर्वाः पूर्वा हि जातः स उ गर्भे अन्तः। स विजायमानः स  
 जनिष्यमाणः प्रत्यङ्मुखोऽस्तिष्ठति विश्वतोमुखः ॥ विश्वतश्चक्षुरुत  
 विश्वतोमुखो विश्वतोहस्त उत विश्वतस्पात्। सं बाहुभ्यां नमति सं  
 पतत्रैर्द्यावापृथिवी जनयन्देव एकः ॥ वेनस्तत्पश्यन्विश्वा भुवनानि  
 विद्वान् यत्र विश्वं भवत्येकनीलम्। यस्मिन्निदं सं च विचैकं स  
 ओतः प्रोतश्च विभुः प्रजासु। प्र तद्वोचे अमृतं नु विद्वान्गन्धर्वो नाम  
 निहितं जुहासु ॥ ३ ॥

त्रीणि पदा निहिता गुहासु यस्तद्वेदं सवितुः पिताऽसत्। स  
 नो बन्धुर्जनिता स विधाता धामानि वेद भुवनानि विश्वा।  
 यत्र देवा अमृतमानशानास्तृतीये धामान्यभ्यैरयन्त। परि  
 द्यावापृथिवी यन्ति सद्यः परि लोकान् परि दिशः परि सुवः।  
 ऋतस्य तन्तुं विततं विचृत्य तदपश्यत्तदभवत् प्रजासु। परीत्य  
 लोकान्परीत्य भूतानि परीत्य सर्वाः प्रदिशो दिशश्च। प्रजापतिः  
 प्रथमजा ऋतस्यऽऽत्मनऽऽत्मानमभिसम्बभूव। सदसस्पतिमद्भुतं  
 प्रियमिन्द्रस्य काम्यम्। सनिं मेधामयासिषम्। उद्दीप्यस्व  
 जातवेदोऽपघ्नन्निर्ऋतिं मम ॥ ४ ॥

पशूँश्च मह्यमावह जीवनं च दिशो दिश। मा नो हिंसीजातवेदो  
 गामश्च पुरुषं जगत्। अबिभ्रदग्न आगहि श्रिया मा परिपातय।  
 पुरुषस्य विद्म सहस्राक्षस्य महादेवस्य धीमहि। तन्नो रुद्रः  
 प्रचोदयात्। तत्पुरुषाय विद्महे महादेवाय धीमहि। तन्नो रुद्रः  
 प्रचोदयात्। तत्पुरुषाय विद्महे वक्रतुण्डाय धीमहि। तन्नो दन्तिः

प्रचोदयात्। तत्पुरुषाय विद्महे सुवर्णपक्षाय धीमहि ॥ ५ ॥

तन्नो गरुडः प्रचोदयात्। कात्यायनाय विद्महे कन्यकुमारि  
धीमहि। तन्नो दुर्गिः प्रचोदयात्। नारायणाय विद्महे वासुदेवाय  
धीमहि। तन्नो विष्णुः प्रचोदयात्। सहस्रपरमा देवी शतमूला  
शताङ्कुरा। सर्वं हरतु मे पापन्दूर्वा दुस्वप्ननाशिनी। अश्वक्रान्ते  
रथक्रान्ते विष्णुक्रान्ते वसुन्धरा। शिरसा धारिता देवी रक्षस्व मां  
पदे पदे। उद्धृतासि वराहेण कृष्णेन शतबाहुना ॥ ६ ॥

भूमिर्द्धेनुर्धरणी लोकधारिणी। मृत्तिके हन मे पापं यन्मया दुष्कृतं  
कृतम्। त्वया हतेन पापेन जीवामि शरदः शतम्। मृत्तिके  
देहि मे पुष्टिं त्वयि सर्वं प्रतिष्ठितम्। गन्धद्वारान्दुराधर्षान्नित्यपुष्टं  
करीषिणीम्। ईश्वरी सर्वभूतानां त्वामिहोपह्वये श्रियम्। हिरण्यशृङ्गं  
वरुणं प्रपद्ये तीर्थं मे देहि याचितः। यन्मया भुक्तमसाधूनां पापेभ्यश्च  
प्रतिग्रहः। यन्मे मनसा वाचा कर्मणा वा दुष्कृतं कृतम्। तन्न इन्द्रो  
वरुणो बृहस्पतिः सविता च पुनन्तु पुनः पुनः ॥ ७ ॥

सुमित्रा न आप ओषधयः सन्तु दुर्मित्रास्तस्मै भूयासुर्योऽस्मान्द्वेष्टि  
यं च वयं द्विष्मः। नमोऽग्नयेऽप्सुमते नम इन्द्राय नमो वरुणाय  
नमो वारुण्यै नमोऽद्भ्यः। यदपां क्रूरं यदमेध्यं यदशान्तं  
तदपगच्छतात्। अत्याशनादतीपानाद्यच्च उग्रात् प्रतिग्रहात्। तन्मे  
वरुणो राजा पाणिना ह्यवमरशतु। सोऽहमपापो विरजो निर्मुक्तो  
मुक्तकिल्बिषः। नाकस्य पृष्ठमारुह्य गच्छेद्ब्रह्मसलोकताम्। इमं मे  
गङ्गे यमुने सरस्वति शुतुद्रि स्तोमं सचता परुष्ण्या। असिक्रिया

मरुद्वृधे वितस्तयाऽऽर्जीकीये शृणुह्या सुषोमया। ऋतं च सत्यं  
चाभीद्वात्तपसोऽध्यजायत ॥ ८ ॥

ततो रात्रिरजायत ततः समुद्रो अर्णवः। समुद्रादर्णवादधि  
संवत्सरो अजायत। अहोरात्राणि विदधद्विध्वस्य मिषतो वशी।  
सूर्याचन्द्रमसौ धाता यथापूर्वमकल्पयत्। दिवं च पृथिवीं  
चान्तरिक्षमथो सुवः। यत्पृथिव्यां रजस्व मान्तरिक्षे विरोदसी।  
इमांस्तदापो वरुणः पुनात्वधमर्षणः। एष भूतस्य भव्ये  
भुवनस्य गोप्ता। एष पुण्यकृतां लोकानेष मृत्योर्हरिण्मयम्।  
द्यावापृथिव्योर्हरिण्मयं सञ्श्रितं सुवः ॥ ९ ॥

स नः सुवः सञ्शिक्षाधि। आर्द्रं ज्वलति ज्योतिरहमस्मि।  
ज्योतिर्ज्वलति ब्रह्माहमस्मि। योऽहमस्मि ब्रह्माहमस्मि।  
अहमेवाहं मां जुहोमि स्वाहा। अकार्यकार्यवकीर्णी स्तेनो भ्रूणहा  
गुरुतल्पगः। वरुणोऽपामधमर्षणस्तस्मात्पापात् प्रमुच्यते। रजो  
भूमिस्त्वमां रोदयस्व प्रवदन्ति धीराः। पुनन्तु ऋषयः पुनन्तु  
वसवः पुनातु वरुणः पुनात्वधमर्षणः। आक्रान्तसमुद्रः प्रथमे  
विधर्मं जनयन्प्रजा भुवनस्य राजा ॥ १० ॥

वृषा पवित्रे अधि सानो अव्ये बृहत्सोमौ वावृधे सुवान इन्दुः।  
जातवेदसे सुनवाम सोममरातीयतो निजहाति वेदः। स नः  
पर्षदति दुर्गाणि विश्वा नावेव सिन्धुं दुरिताऽत्यग्निः। तामग्निवर्णां  
तपसा ज्वलन्तीं वैरोचनीं कर्मफलेषु जुष्टाम्। दुर्गान्देवीं  
शरणमहं प्रपद्ये सुतरसि तरसे नमः। अग्ने त्वं पारया नव्यौ

अस्मान्त्स्वस्तिभिरति दुर्गाणि विश्वा। पृथ्वी बहुला न उर्वी  
भवा तोकाय तनयाय शय्योः। विश्वानि नो दुर्गहा जातवेदः सिन्धुं  
न नावा दुरिताति पर्षि। अग्ने अत्रिवन्मनसा गृणानोऽस्माकं  
बोध्यविता तनूनाम्। पृतनाजितः सहमानमग्निमुग्रः हुवेम  
परमात्सधस्थात्। स नः पर्षदति दुर्गाणि विश्वा क्षामदेवो अति  
दुरिताऽत्यग्निः। प्रत्नोषि कमीड्यो अध्वरेषु सनाच्च होता नव्यश्च  
सत्सि। स्वाञ्चाग्ने तनुवं पिप्रयस्वास्मभ्यं च सौभगमायजस्व ॥ ११ ॥

परस्ताद्यशो गुहासु मम सुवर्णपक्षाय धीमहि शतबाहुना पुनः पुनरजायत सुवो राजा सधस्थात्क्षीणि च।

१।॥१॥ [१]

भूरग्नये पृथिव्यै स्वाहा भुवो वायवेऽन्तरिक्षाय स्वाहा सुवरादित्याय  
दिवे स्वाहा भूर्भुवः सुवश्चन्द्रमसे दिग्भ्यः स्वाहा नमो देवेभ्यः स्वधा  
पितृभ्यो भूर्भुवः सुवरोम् ॥ १२ ॥

[२]

भूरन्नमग्नये पृथिव्यै स्वाहा भुवोऽन्नं वायवेऽन्तरिक्षाय स्वाहा  
सुवरन्नमादित्याय दिवे स्वाहा भूर्भुवः सुवरन्नं चन्द्रमसे दिग्भ्यः  
स्वाहा नमो देवेभ्यः स्वधा पितृभ्यो भूर्भुवः सुवरन्नमोम् ॥ १३ ॥

[३]

भूरग्नये च पृथिव्यै च महते च स्वाहा भुवो वायवे चान्तरिक्षाय च  
महते च स्वाहा सुवरादित्याय च दिवे च महते च स्वाहा भूर्भुवः  
सुवश्चन्द्रमसे च नक्षत्रेभ्यश्च दिग्भ्यश्च महते च स्वाहा नमो देवेभ्यः  
स्वधा पितृभ्यो भूर्भुवः सुवर्महरोम् ॥ १४ ॥

[४]

पाहि नो अ॒ग्न ए॒न॒से स्वा॒हा । पाहि नो वि॒श्ववे॒द॒से स्वा॒हा । य॒ज्ञं पाहि  
वि॒भा॒व॒सो स्वा॒हा । सर्वं पाहि श॒त॒क्र॒तो स्वा॒हा ॥ १५ ॥

[५]

य॒श्छ॒न्द॒सामृ॒षभो वि॒श्वरू॒पश्छ॒न्दो॒भ्यश्छ॒न्दा॒स्यावि॒वेश । स॒ता॒  
शि॒ष्यः पु॒रोवा॒चो॒पनि॒षदि॒न्द्रो॒ ज्येष्ठ इ॒न्द्रिया॒य ऋषि॒भ्यो नमो॑ दे॒वेभ्यः  
स्व॒धा पि॒तृभ्यो॒ भूर्भुवः॒ सुव॒रोम् ॥ १६ ॥

[६]

नमो॑ ब्र॒ह्म॒णे धा॒रणं मे अ॒स्त्वनि॒रा॒कर॒णन्धा॒रयि॒ता भूया॑सं क॒र्णयोः  
श्रु॒तं मा च्यो॑द्वं म॒मामु॒ष्य ओम् ॥ १७ ॥

[७]

ऋ॒तं तपः॑ स॒त्यं तपः॑ श्रु॒तं तपः॑ शा॒न्तं तपो॑ दा॒नं तपो॑ य॒ज्ञस्तपो॑  
भूर्भुवः॒ सुव॒र्ब्रह्मै॒तदुपा॑स्यै॒तत्तपः॑ ॥ १८ ॥

[८]

यथा॑ वृ॒क्षस्य॑ संपु॒ष्पित॑स्य दू॒राद्ब्र॒न्धो वा॒त्ये॒वं पु॒ण्यस्य॑ क॒र्मणो॑  
दू॒राद्ब्र॒न्धो वा॒ति यथा॑ऽसि॒धारां॑ क॒र्तेऽव॑हि॒ताम॒वक्रा॑मे॒द्यद्यु॒वे यु॒वे ह वा॑  
वि॒ह्वदि॑ष्यामि क॒र्त॒ पति॑ष्यामीत्ये॒वम॒नृता॑दा॒त्मानं॑ जुगुप्सै॒त् ॥ १९ ॥

अ॒जो॒न्यः सु॒व नाभिः॒ सर्व॑म॒ष्टौ च ॥ १० ॥

[९]

अ॒णो॒रणी॑यान्म॒हतो मही॑याना॒त्मा गुहा॑यां नि॒र्हितो॑ऽस्य ज॒न्तोः ।  
तम॑क्र॒तुं प॒श्यति॑ वी॒तशो॑को धा॒तुः प्र॒सादा॑न्महि॒मान॑मी॒शम् ।

सप्त प्राणाः प्रभवन्ति तस्मात्सप्तार्चिषः समिधः सप्त जिह्वाः ।  
 सप्त इमे लोका येषु चरन्ति प्राणा गुहाशयां निहिताः सप्तसप्त ।  
 अतः समुद्रा गिरयश्च सर्वेऽस्मात्स्यन्दन्ते सिन्धवः सर्वरूपाः ।  
 अतश्च विश्वा ओषधयो रसाश्च येनैष भूतस्तिष्ठत्यन्तरात्मा ।  
 ब्रह्मा देवानां पदवीः कवीनामृषिर्विप्राणां महिषो मृगाणाम् ।  
 श्येनो गृध्राणां स्वधितिर्वनानां सोमः पवित्रमत्येति रेभन् ।  
 अजामेकाल्लोहितशुक्लकृष्णां बर्हीं प्रजां जनयन्तीं सरूपाम् । अजो  
 ह्येको जुषमाणोऽनुशेते जहात्येनां भुक्तभोगामजोऽन्यः ॥ २० ॥

हंसः शुचिषद्वसुरन्तरिक्षसद्धोता वेदिषदतिथिर्दुरोणसत् ।  
 नृषद्वरसदृतसद्यौमसदब्जा गोजा ऋतजा अद्रिजा ऋतं बृहत् ।  
 यस्माज्जाता न परा नैव किं चनास य आविवेश भुवनानि विश्वा ।  
 प्रजापतिः प्रजया संविदानस्त्रीणि ज्योतींषि सचते स षोडशी ।  
 विधर्तारं हवामहे वसोः कुविद्वनाति नः । सवितारन्नृचक्षसम् ।  
 अद्या नो देव सवितः प्रजावत्सावीः सौभगम् । परा दुष्वप्रियं  
 सुव । विश्वानि देव सवितर्दुरितानि परा सुव । यद्भद्रं तन्म आ  
 सुव ॥ २१ ॥

मधु वातां ऋतायते मधु क्षरन्ति सिन्धवः । माध्वीर्नः सन्त्वोषधीः ।  
 मधु नक्तमुतोषसि मधुमत्पार्थिवं रजः । मधु द्यौरस्तु नः  
 पिता । मधुमान्नो वनस्पतिर्मधुमां अस्तु सूर्यः । माध्वीर्गावो  
 भवन्तु नः । घृतं मिमिक्षे घृतमस्य योनिर्घृते श्रितो घृतमुवस्य  
 धाम । अनुष्वधमावह मादयस्व स्वाहाकृतं वृषभ वक्षि हव्यम् ।

समुद्रादूर्मिमधुमां॑ उदारदुपां॑ शुना॒ सममृतत्वमान॑त् । घृतस्य॒  
नाम॒ गुह्यं॒ यदस्ति॑ जिह्वा देवाना॑ममृतस्य॒ नाभिः॑ ॥ २२ ॥

वयं॒ नाम॒ प्रब्र॑वामा घृतेना॒स्मिन् यज्ञे॑ धारयामा॒ नमो॑भिः । उप॒  
ब्र॒ह्माश्र॑णवच्छस्यमानं॒ चतुः॑ शृङ्गोवमीद्वोर॒ एतत् । च॒त्वारि॑ शृङ्गा  
त्रयो॑ अस्य॒ पादा॒ द्वे शी॒र्षे स॒प्त ह॒स्तासो॑ अस्य । त्रिधा॑ बद्धो  
वृष॑भो रौरवीति॒ महो॑ देवो॒ मर्त्यां॑ आर्विवेश । त्रिधा॑ हितं  
प॒णिभिर्गु॑ह्यमान॒ङ्गवि॑ देवासो॒ घृतम॑न्वविन्दन् । इन्द्र॒ एकं॑ सूर्य  
एकं॑ जजान वे॒नादे॑कं॒ स्व॒धया॒ निष्ट॑तक्षुः । यो दे॒वानां॑ प्रथ॒मं  
पु॒रस्ता॑द्विधा॒धिको॑ रुद्रो म॒हर्षिः॑ । हि॒रण्य॒गर्भं॑ पश्यत॒ जाय॑मानं॒  
स नो॑ दे॒वः शु॒भया॒ स्मृत्या॒ संयु॑नक्तु । यस्मा॑त्परं॒ नाप॑रमस्ति  
किञ्चि॒द्यस्मां॑ नाणी॒यो न ज्या॑योऽस्ति॒ कश्चित् । वृ॒क्ष इ॒व स्तब्धो॑ दि॒वि  
तिष्ठ॑त्येक॒स्तेने॒दं पू॒र्णं पु॒रुषे॑ण॒ सर्व॑म् ॥ २३ ॥

न क॒र्मणा॒ न प्र॒जया॒ धने॑न॒ त्यागे॑नैके॒ अमृत॑त्वमान॒शुः ।  
परे॑ण॒ नाकं॑ नि॒हित॒ङ्गुहा॑यां वि॒भ्राज॑ते॒ यद्य॑तयो वि॒शन्ति॑ ।  
वे॒दान्त॑वि॒ज्ञान॑सुनि॒श्चिता॑र्थाः स॒न्ध्या॑स॒योगा॑द्यतयः शुद्ध॒सत्वाः॑ ।  
ते ब्र॒ह्मलो॒के तु॒ परा॑न्त॒काले॑ परा॒मृता॑त्परि॒मुच्य॑न्ति॒ सर्वैः॑ । द॒हं  
वि॒पापं॑ पर॒मैश्म॑भूतं॒ यत्पु॑ण्डरी॒कं पु॒रम॑ध्यसं॒स्थम् । तत्रा॑पि  
द॒हङ्ग॑गनं॒ विशो॑क॒स्तस्मि॑न् यद॒न्तस्त॑दुपा॒सित॑व्यम् । यद्वे॒दादौ॑ स्वरः  
प्रो॒क्तो वे॒दान्ते॑ च प्र॒तिष्ठि॑तः । तस्य॑ प्र॒कृति॑लीनस्य॒ यः परः॑ स  
म॒हेश्वरः॑ ॥ २४ ॥

ना॒रा॒यणः॑ स्थि॒तो व्य॒वस्थि॑तश्च॒त्वारि॑ च ॥ ११ ॥



[१०]

सहस्रशीर्षं देवं विश्वाक्षं विश्वशम्भुवम्। विश्वं नारायणं देवमक्षरं  
परमं पदम्। विश्वतः परमान्नित्यं विश्वं नारायणं हरिम्।  
विश्वमेवेदं पुरुषस्तद्विश्वमुपजीवति। पतिं विश्वस्यात्मे श्वरं  
शाश्वतं शिवमच्युतम्। नारायणं महाज्ञेयं विश्वात्मानं परायणम्।  
नारायणपरं ब्रह्म तत्त्वं नारायणः परः। नारायणपरो ज्योतिरात्मा  
नारायणः परः। यच्च किं चिज्जगत्स्मिन्दृश्यतै श्रूयतेऽपि वा।  
अन्तर्बहिश्च तत्सर्वव्याप्यं नारायणः स्थितः ॥ २५ ॥

अनन्तमव्ययं कविं समुद्रेन्तं विश्वशम्भुवम्। पद्मकोशप्रतीकाशं  
हृदयं चाप्यधोमुखम्। अधो निष्ठ्या वितस्त्यान्ते नाभ्यामुपरि  
तिष्ठति। हृदयं तद्विजानीयाद्विश्वस्यायतनं महत्। सन्ततं  
सिराभिस्तु लम्बत्याकोशसन्निभम्। तस्यान्तै सुषिरं सूक्ष्मं  
तस्मिन्सर्वं प्रतिष्ठितम्। तस्य मध्ये महानग्निर्विश्वार्चिर्विश्वतौमुखः।  
सोऽग्रभुग्विभजन्तिष्ठं नाहारमजरः कविः। सन्तापयति  
स्वन्देहमापादतलमस्तकम्। तस्य मध्ये वह्निशिखा अणीयोर्ध्वा  
व्यवस्थितः। नीलतौयदमध्यस्था विद्युल्लेखेव भास्वरा।  
नीवारशूकवत्तन्वी पीताभास्यात्तनूपमा। तस्याः शिखाया  
मध्ये परमात्मा व्यवस्थितः। स ब्रह्मा स शिवः सेन्द्रः सोऽक्षरः  
परमः स्वराट् ॥ २६ ॥

[११]

ऋतं सत्यं परं ब्रह्म पुरुषङ्कुष्णपिङ्गलम्। ऊर्ध्वरेतं विरूपाक्षं  
विश्वरूपाय वै नमः ॥ २७ ॥

[१२]

आदित्यो वा एष एतन्मण्डलं तपति तत्र ता ऋचस्तदृचां मण्डलं  
 स ऋचां लोकोऽथ य एष एतस्मिन्मण्डलेऽर्चिर्दीप्यते तानि सामानि  
 स साम्नाम्मण्डलं स साम्नां लोकोऽथ य एष एतस्मिन्मण्डलेऽर्चिषि  
 पुरुषस्तानि यजूंषि स यजुषां मण्डलं स यजुषां लोकः सैषा  
 त्रय्येव विद्या तपति य एषोऽन्तरादित्ये हिरण्मयः पुरुषः ॥ २८ ॥

[१३]

आदित्यो वै तेज ओजो बलं यशश्चक्षुः श्रोत्रमात्मा मनो  
 मन्युर्मनुर्मृत्युः सत्यो मित्रो वायुराकाशः प्राणो लोकपालः कः  
 किं कं तत्सत्यमन्नमायुरमृतौ जीवो विश्वः कतमः स्वयम्भुः  
 प्रजापतिः संवत्सर इति संवत्सरोऽसावादित्यो य एष पुरुष एष  
 भूतानामधिपतिर्ब्रह्मणः सायुज्यं सलोकतामाप्नोत्येतासामेव  
 देवतानां सायुज्यं सार्ष्टितां समानलोकतामाप्नोति य एवं  
 वेदैत्युपनिषत् ॥ २९ ॥

[१४]

घृणिः सूर्य आदित्योमर्चयन्ति तपः सत्यं मधु क्षरन्ति तद्वह्न तदाप  
 आपो ज्योतीरसोऽमृतं ब्रह्म भूर्भुवः सुवरोम् ॥ ३० ॥

[१५]

सर्वो वै रुद्रस्तस्मै रुद्राय नमो अस्तु। पुरुषो वै रुद्रः सन्महो नमो  
 नमः। विश्वं भूतं भुवनं चित्रं बहुधा जातं जायमानं च यत्। सर्वो  
 ह्येष रुद्रस्तस्मै रुद्राय नमो अस्तु ॥ ३१ ॥

[१६]

कद्रुद्राय प्रचैतसे मीढुष्टमाय तव्यसे। वोचेम शन्तमं हृदे। सर्वो  
ह्येष रुद्रस्तस्मै रुद्राय नमो अस्तु ॥ ३२ ॥

[१७]

नमो हिरण्यबाहवे हिरण्यपतयेऽम्बिकापतये उमापतये नमो  
नमः ॥ ३३ ॥

[१८]

यस्य वैकङ्कत्यग्निहोत्रहवणी भवति प्रतिष्ठिताः प्रत्येवास्याहुतयस्तिष्ठन्त्यथो  
प्रतिष्ठित्यै ॥ ३४ ॥

। २०।

[१९]

कृणुष्व पाज इति पञ्च ॥ ३५ ॥

[२०]

अदितिर्देवा गन्धर्वा मनुष्याः पितरोऽसुरास्तेषां सर्वभूतानां माता  
मेदिनी महती मही सावित्री गायत्री जगत्पुर्वी पृथ्वी बहुला विश्वा  
भूता कतमा का या सा सत्येत्यमृतेति वसिष्ठः ॥ ३६ ॥

[२१]

आपो वा इदं सर्वं विश्वा भूतान्यापः प्राणा वा आपः  
पशव आपोऽमृतमापोऽन्नमापः सम्राडापो विराडापः  
स्वराडापश्छन्दाऽस्यापो ज्योतीऽष्यापः सत्यमापः सर्वा  
देवता आपो भूर्भुवः सुवराप ओम् ॥ ३७ ॥

[२२]

आपः पुनन्तु पृथिवीं पृथिवी पूता पुनातु माम्। पुनन्तु  
ब्रह्मणस्पतिर्ब्रह्मपूता पुनातु माम्। यदुच्छिष्टमभोज्यं यद्वा दुश्चरितं  
मम। सर्वं पुनन्तु मामापोऽसतां च प्रतिग्रहः स्वाहा ॥ ३८ □ ॥

[२३]

अग्निश्च मा मन्युश्च मन्युपतयश्च मन्युकृतेभ्यः। पापेभ्यो रक्षन्ताम्।  
यदह्ना पापमकार्षम्। मनसा वाचा हस्ताभ्याम्। पद्भ्यामुदरेण  
शिश्ना। अहस्तदवलुम्पतु। यत्किं च दुरितं मयि। इदमहं  
माममृतयोनौ। सत्ये ज्योतिषि जुहोमि स्वाहा ॥ ३९ ॥

[२४]

सूर्यश्च मा मन्युश्च मन्युपतयश्च मन्युकृतेभ्यः। पापेभ्यो रक्षन्ताम्।  
यद्रात्रिया पापमकार्षम्। मनसा वाचा हस्ताभ्याम्। पद्भ्यामुदरेण  
शिश्ना। रात्रिस्तदवलुम्पतु। यत्किं च दुरितं मयि। इदमहं  
माममृतयोनौ। सूर्ये ज्योतिषि जुहोमि स्वाहा ॥ ४० ॥

[२५]

आयातु वरदा देवी अक्षरं ब्रह्मसंमितम्। गायत्रीञ्छन्दसां  
मातेदं ब्रह्म जुषस्व नः। ओजोऽसि सहोऽसि बलमसि  
भ्राजोऽसि देवानान्ध्याम नामासि विश्वमसि विश्वायुः सर्वमसि  
सर्वायुरभिभूरोङ्गायत्रीमावाहयामि ॥ ४१ ॥

[२६]

ओं भूः। ओं भुवः। ओ५ सुवः। ओं महः। ओं जनः। ओं

तपः। ओ३ सत्यम्। ओं तत्सवितुर्वरेण्यं भर्गो देवस्य धीमहि।  
धियो यो नः प्रचोदयात्। ओमापो ज्योतीरसोऽमृतं ब्रह्म भूर्भुवः  
सुवरोम् ॥ ४२ ॥ । २८।

[२७]

ओं भूर्भुवः सुवर्महर्जनस्तपः सत्यं तद्ब्रह्म तदाप आपो  
ज्योतीरसोऽमृतं ब्रह्म भूर्भुवः सुवरोम् ॥ ४३ ॥

[२८]

ओं तद्ब्रह्म। ओं तद्वायुः। ओं तदात्मा। ओं तत्सर्वम्। ओं  
तत्पुरोर्नमः ॥ ४४ ॥

उत्तमे शिखरे देवी भूम्यां पर्वतमूर्धनि। ब्राह्मणेभ्यो ह्यनुज्ञानं गच्छ  
देवि यथासुखम् ॥ ४५ ॥

[२९]

। ३१।

ओमन्तश्चरति भूतेषु गुहायां विश्वमूर्तिषु। त्वं यज्ञस्त्वं विष्णुस्त्वं  
वषट्कारस्त्वं रुद्रस्त्वं ब्रह्मा त्वं प्रजापतिः ॥ ४६ ॥

[३०]

अमृतोपस्तरणमसि ॥ ४७ ॥

[३१]

प्राणे निविष्टोऽमृतं जुहोमि। प्राणाय स्वाहा। अपाने निविष्टोऽमृतं  
जुहोमि। अपानाय स्वाहा। व्याने निविष्टोऽमृतं जुहोमि।  
व्यानाय स्वाहा। उदाने निविष्टोऽमृतं जुहोमि। उदानाय स्वाहा।

स॒मा॒ने नि॒वि॒ष्टोऽमृतं जुहोमि। स॒मा॒नाय॒ स्वाहा॑। ब्रह्म॑णि म  
आ॒त्माऽमृत॒त्वाय॑ ॥ ४८ ॥

[३२]

प्रा॒णे नि॒वि॒ष्टोऽमृतं जुहोमि शि॒वो मा॑ वि॒शा प्र॑दाहाय प्रा॒णाय॒  
स्वाहा॑। अ॒पा॒ने नि॒वि॒ष्टोऽमृतं जुहोमि शि॒वो मा॑ वि॒शा  
प्र॑दाहायापा॒नाय॒ स्वाहा॑। व्या॒ने नि॒वि॒ष्टोऽमृतं जुहोमि शि॒वो  
मा॑ वि॒शा प्र॑दाहाय व्या॒नाय॒ स्वाहा॑। उ॒दा॒ने नि॒वि॒ष्टोऽमृतं जुहोमि  
शि॒वो मा॑ वि॒शा प्र॑दाहायोदा॒नाय॒ स्वाहा॑। स॒मा॒ने नि॒वि॒ष्टोऽमृतं  
जुहोमि शि॒वो मा॑ वि॒शा प्र॑दाहाय स॒मा॒नाय॒ स्वाहा॑। ब्रह्म॑णि म  
आ॒त्माऽमृत॒त्वाय॑ ॥ ४९ ॥

[३३]

अ॒मृ॒तापि॒धानम॑सि ॥ ५० ॥

[३४]

श्रद्धायां प्रा॒णे नि॒वि॒श्यामृतं हु॒तम्प्रा॒णमन्ने॑नाप्यायस्व।  
अ॒पा॒ने नि॒वि॒श्यामृतं हु॒तम॑पा॒नमन्ने॑नाप्यायस्व। व्या॒ने  
नि॒वि॒श्यामृतं हु॒तव्या॑नमन्ने॑नाप्यायस्व। उ॒दा॒ने नि॒वि॒श्यामृतं  
हु॒तमु॑दा॒नमन्ने॑नाप्यायस्व। स॒मा॒ने नि॒वि॒श्यामृतं हु॒तं  
स॒मा॒नमन्ने॑नाप्यायस्व। ब्रह्म॑णि म आ॒त्माऽमृत॒त्वाय॑ ॥ ५१ ॥

[३५]

प्रा॒णानाङ्ग॑न्थिरसि रु॒द्रो मा॑ऽऽवि॒शान्त॑कस्तेना॒न्नेना॑प्यायस्व ॥ ५२ ॥

[३६]

अङ्गुष्ठमात्रः पुरुषोऽङ्गुष्ठं च समाश्रितः। ईशः सर्वस्य जगतः प्रभुः  
प्रीणाति विश्वभुक् ॥ ५३ ॥

[३७]

मेधा देवी जुषमाणा न आगाद्विश्वाची भद्रा सुमनस्यमाना। त्वया  
जुष्टा जुषमाणा दुरुक्तान्वृहद्वदेम विदथे सुवीराः ॥ त्वया जुष्ट  
ऋषिर्भवति देवि त्वया ब्रह्माऽऽगतश्रीरुत त्वया। त्वया जुष्टश्चित्रं  
विन्दते वसु सा नो जुषस्व द्रविणो न मेधे ॥ ५४ ॥

[३८]

मेधां म इन्द्रो ददातु मेधान्देवी सरस्वती। मेधां मे अश्विनौ  
देवावाधत्तां पुष्करस्त्रजा ॥ ५५ ॥

[३९]

अप्सरासु च या मेधा गन्धर्वेषु च यन्मनः। दैवी मेधा मनुष्यजा सा  
मा मेधा सुरभिर्जुषताम् ॥ ५६ ॥

[४०]

आ मा मेधा सुरभिर्विश्वरूपा हिरण्यवर्णा जगती जगम्या।  
ऊर्जस्वती परसा पिन्वमाना सा मा मेधा सुप्रतीका जुषताम् ॥ ५७ ॥

[४१]

सद्योजातं प्रपद्यामि सद्योजाताय वै नमः। भवेभवे नातिभवे भजस्व

मां भवोद्भवाय नमः ॥ ५८ ॥

[४२]

वामदेवाय नमो ज्येष्ठाय नमो रुद्राय नमः कालाय नमः  
कलविकरणाय नमो बलविकरणाय नमो बलप्रमथनाय नमः  
सर्वभूतदमनाय नमो मनोन्मनाय नमः ॥ ५९ ॥

[४३]

अघोरेभ्योऽथ घोरेभ्यो घोरघोरतरेभ्यः सर्वतः शर्व सर्वैभ्यो नमस्ते  
अस्तु रुद्ररूपेभ्यः ॥ ६० ॥

[४४]

तत्पुरुषाय विद्महे महादेवाय धीमहि । तन्नो रुद्रः प्रचोदयात् ॥ ६१ ॥

। ४७।

[४५]

ईशानः सर्वविद्यानामीश्वरः सर्वभूतानां ब्रह्माधिपतिर्ब्रह्मणोऽधिपतिर्ब्रह्मा  
शिवो मे अस्तु सदाशिवोम् ॥ ६२ ॥

ब्रह्ममेतु माम् । मधुमेतु माम् । ब्रह्ममेव मधुमेतु माम् । यास्तै  
सोम प्रजावत्सोमि सो अहम् । दुस्वप्नहन्दुरुष्वहा । यास्तै सोम  
प्राणाऽस्तां जुहोमि । त्रिसुपर्णमयाचितं ब्राह्मणाय दद्यात् ।  
ब्रह्महत्यां वा एते घ्नन्ति । ये ब्राह्मणास्त्रिसुपर्णं पठन्ति । ते सोमं  
प्राप्नुवन्ति । आसहस्रात्पङ्क्तिं पुनन्ति । ओम् ॥ ६३ ॥

। ४९।

[४६]



ब्रह्म मेधया॥ मधु मेधया॥ ब्रह्ममेव मधु मेधया॥ अद्या नो देव  
 सवितः प्रजावत्सावीः सौभगम्। परा दुष्प्रियः सुव। विश्वानि  
 देव सवितर्दुरितानि परा सुव। यद्भद्रं तन्म आ सुव। मधु वाता  
 ऋतायते मधु क्षरन्ति सिन्धवः। माध्वीर्नः सन्त्वोषधीः। मधु  
 नक्तमुतोषसि मधुमत्पार्थिवः रजः। मधु द्यौरस्तु नः पिता।  
 मधुमान्नो वनस्पतिर्मधुमाः अस्तु सूर्यः। माध्वीर्गावो भवन्तु  
 नः। य इमं त्रिसुपर्णमयाचितं ब्राह्मणाय दद्यात्। भ्रूणहत्यां वा  
 एते घ्नन्ति। ये ब्राह्मणास्त्रिसुपर्णं पठन्ति। ते सोमं प्राप्नुवन्ति।  
 आसहस्रात्पङ्क्तिं पुनन्ति। ओम्॥ ६४॥

[४७]

ब्रह्म मेधवा॥ मधु मेधवा॥ ब्रह्ममेव मधु मेधवा॥ ब्रह्मा  
 देवानां पदवीः कवीनामृषिर्विप्राणां महिषो मृगाणाम्। श्येनो  
 गृध्राणां स्वधितिर्वनानां सोमः पवित्रमत्येति रेभन्।  
 हंसः शुचिषद्वसुरन्तरिक्षसद्धोता वेदिषदतिथिर्दुरोणसत्।  
 नृषद्वरसदृतसद्योमसदब्जा गोजा ऋतजा अद्रिजा ऋतं बृहत्। य  
 इमं त्रिसुपर्णमयाचितं ब्राह्मणाय दद्यात्। वीरहत्यां वा एते घ्नन्ति।  
 ये ब्राह्मणास्त्रिसुपर्णं पठन्ति। ते सोमं प्राप्नुवन्ति। आसहस्रात्पङ्क्तिं  
 पुनन्ति। ओम्॥ ६५॥

। ५१।

[४८]

प्राणापानव्यानोदानसमाना मे शुद्ध्यन्तां ज्योतिरहं विरजां विपाप्मा

भूयास॑ꣳ स्वाहा॑ ॥ ६६ ॥

[४९]

वाङ्मनश्चक्षुःश्रोत्रजिह्वाघ्राणरेतोबुध्याकूतिसङ्कल्पा मे शुद्ध्यन्तां  
ज्योतिर॒हं वि॒रजा॑ विपा॒प्मा भूयास॑ꣳ स्वाहा॑ ॥ ६७ ॥

[५०]

शिरःपाणिपादपार्श्वपृष्ठोदरजङ्घशिश्नोपस्थपायवो मे शुद्ध्यन्तां  
ज्योतिर॒हं वि॒रजा॑ विपा॒प्मा भूयास॑ꣳ स्वाहा॑ ॥ ६८ ॥

[५१]

त्वक्कर्ममांसरुधिरमेदोऽस्थिमज्जा मे शुद्ध्यन्तां ज्योतिर॒हं वि॒रजा॑  
विपा॒प्मा भूयास॑ꣳ स्वाहा॑ ॥ ६९ ॥

[५२]

शब्दस्पर्शरूपरसगन्धा मे शुद्ध्यन्तां ज्योतिर॒हं वि॒रजा॑ विपा॒प्मा  
भूयास॑ꣳ स्वाहा॑ ॥ ७० ॥

[५३]

पृथिव्यप्तेजोवाय्वाकाशा मे शुद्ध्यन्तां ज्योतिर॒हं वि॒रजा॑ विपा॒प्मा  
भूयास॑ꣳ स्वाहा॑ ॥ ७१ ॥

[५४]

अन्नमयप्राणमयमनोमयविज्ञानमयानन्दमया मे शुद्ध्यन्तां  
ज्योतिर॒हं वि॒रजा॑ विपा॒प्मा भूयास॑ꣳ स्वाहा॑ ॥ ७२ ॥

[५५]

विवि॑ट्टि स्वाहा॑ ॥ ७३ ॥

[५६]

घ॒षो॑त्काय॒ स्वाहा॑ ॥ ७४ ॥

| ६० |

[५७]

उत्तिष्ठ॑ पुरु॒षा ह॒री लो॒हित॑पिङ्ग॒लाक्षि॑ दे॒हि दे॒हि द॒दाप॑यिता मे॒ शु॒च्यन्ता॑  
ज्योति॑र॒हं वि॒रजा॑ विपा॒प्मा भू॒यास॑ꣳ स्वाहा॑ ॥ ७५ ॥

[५८]

ओꣳ स्वाहा॑ ॥ ७६ ॥

[५९]

स॒त्यं परं॑ परꣳ स॒त्यꣳ स॒त्येन॑ न सु॒वर्गा॑ल्लो॒काच्च॑वन्ते क॒दाच॑न  
स॒ताꣳ हि स॒त्यं तस्मा॑त्स॒त्ये र॑मन्ते तप॒ इति॑ तपो॒ नान॑श॒नात्परं॑ यद्धि  
परं॑ तप॒स्तद्दु॒र्ध्वं तद्दुरा॑ध॒र्षं तस्मा॑त्तप॒सि र॑मन्ते दम॒ इति॑ नियतं  
ब्रह्म॑चा॒रिण॑स्तस्मा॒द्दमे॑ रमन्ते शम॒ इत्य॑रण्ये मु॒नय॑स्तस्मा॒च्छमे॑  
रमन्ते दान॑मिति॒ सर्वा॑णि भू॒तानि॑ प्र॒शꣳस॑न्ति दाना॒न्नाति॑ दुष्करं  
तस्मा॑द्दाने रमन्ते ध॒र्म इति॑ ध॒र्मेण॑ सर्वा॒मिदं॑ परिगृहीतं ध॒र्मा॒न्नाति॑  
दुश्च॑रं तस्मा॑द्ध॒र्मे र॑मन्ते प्र॒जन॑ इति॒ भूयाꣳ॑सस्तस्मा॒द्भूयि॑ष्ठाः  
प्रजा॑यन्ते तस्मा॒द्भूयि॑ष्ठाः प्र॒जन॑ने रमन्तेऽग्नय॒ इत्या॑ह तस्मा॒दग्नय॑  
आधा॑तव्या अ॒ग्निहो॑त्रमित्या॒ह तस्मा॑द॒ग्निहो॑त्रे रमन्ते यज्ञ॒ इति॑ यज्ञो  
हि दे॒वानां॑ यज्ञेन॒ हि दे॒वा दि॒वङ्ग॑तास्तस्मा॒द्यज्ञे॑ रमन्ते मान॒समिति॑  
वि॒द्वाꣳस॑स्तस्मा॒द्विद्वाꣳस॑ ए॒व मान॑से रमन्ते न्या॒स इति॑ ब्रह्मा ब्रह्मा  
हि परः॒ परौ हि॑ ब्रह्मा तानि॒ वा ए॒तान्य॑व॒राणि॑ तपाꣳसि न्या॒स

ए॒वा॒त्य॒रे॒च॒य॒द्य॒ ए॒वं वे॒दै॒त्यु॒प॒नि॒षत् ॥ ७७ ॥

[६०]

प्रा॒जा॒प॒त्यो हा॒रु॒णिः सु॒पर्णे॑यः प्र॒जा॒प॒तिं पि॒तर॒मु॒प॒स॒सा॒र किं  
भ॒ग॒व॒न्तः पर॒मं व॒द॒न्ती॒ति तस्मै॑ प्रो॒वा॒च स॒त्येन॑ वा॒युरा॒वा॒ति  
स॒त्येना॑दि॒त्यो रौ॒च॒ते दि॒वि स॒त्यं वा॒चः प्र॒ति॒ष्ठा स॒त्ये स॒र्व प्र॒ति॒ष्ठितं  
तस्मा॑त्स॒त्यं पर॒मं व॒द॒न्ति तप॑सा दे॒वा दे॒वता॑म॒ग्र आ॒य॒न्त॒प॒स॒र्ष॒यः  
सु॒व॒र॒न्व॒वि॒न्दं तप॑सा स॒प॒त्नाप्र॑णु॒दामा॑रा॒ती॒स्तप॑सि स॒र्व प्र॒ति॒ष्ठितं  
तस्मा॑त्तपः पर॒मं व॒द॒न्ति द॒मेन॑ दा॒न्ताः कि॒ल्बिष॑म॒वधू॑न्वन्ति  
द॒मेन॑ ब्र॒ह्मचा॑रिणः सु॒व॒र॒गच्छ॑न्द॒मो भू॒ताना॑न्दुरा॒ध॒र॒ष॒न्द॒मे स॒र्व  
प्र॒ति॒ष्ठितं तस्मा॑द्द॒मः पर॒मं व॒द॒न्ति श॒मेन॑ शा॒न्ताः शि॒वमा॑च॒रन्ति  
श॒मेन॑ ना॒कं मु॒नयोऽन्व॑वि॒न्द॒ञ्छ॒मो भू॒ताना॑न्दुरा॒ध॒र॒ष॒ञ्छ॒मे स॒र्व  
प्र॒ति॒ष्ठितं तस्मा॑च्छ॒मः पर॒मं व॒द॒न्ति दा॒नं य॒ज्ञानां॑ व॒रूथ॑न्द॒क्षिणा  
लो॒के दा॑ता॒रः स॒र्वभू॒तान्यु॑पजी॒वन्ति दा॒नेना॑रा॒ती॒रपा॑नु॒दन्त  
दा॒नेन॑ द्विष॒न्तो मि॒त्रा भ॑वन्ति दा॒ने स॒र्व प्र॒ति॒ष्ठितं तस्मा॑द्दा॒नं  
पर॒मं व॒द॒न्ति ध॒र्मो वि॒श्वस्य॑ जग॒तः प्र॒ति॒ष्ठा लो॒के ध॒र्मिष्ठं॑ प्र॒जा  
उ॒प॒स॒र्पन्ति ध॒र्मेण॑ पा॒पम॑प॒नु॒द॒ति ध॒र्मे स॒र्व प्र॒ति॒ष्ठितं तस्मा॑द्ध॒र्मं  
पर॒मं व॒द॒न्ति प्र॒ज॒न॒नं वै प्र॒ति॒ष्ठा लो॒के सा॒धु प्र॒जाया॑स्त॒न्तु त॑न्वा॒नः  
पि॒तृणा॑म॒नृ॒णो भ॑वति तदे॒व त॒स्यानृ॑णं तस्मा॑त् प्र॒ज॒न॒नं पर॒मं  
व॒द॒न्त्य॒ग्नयो॑ वै त्रयी॑ वि॒द्या दे॒व॒यानः प॒न्था गा॑रू॒ह॒प॒त्य ऋ॒क्पृ॒थि॒वी  
र॒थ॒न्त॒रम॑न्वाहा॒र्य॒प॒च॒नो य॒जु॒रन्त॑रि॒क्षं वा॒म॒दे॒व्यमा॑ह॒वनी॑यः  
सा॒म सु॒व॒र्गो लो॒को बृ॒ह॒त्तस्मा॑द॒ग्नीन्प॑र॒मं व॒द॒न्त्य॒ग्नि॒होत्रं॑ सा॒यं  
प्रा॒तर्गृ॑हाणां निष्कृ॒तिः स्वि॑ष्टः सु॒हुतं॑ य॒ज्ञक्र॑तूनां प्रा॒यणः॑ सु॒व॒र्गस्य॑

लो॒कस्य॒ ज्योति॑स्तस्मा॒दग्नि॑होत्रं पर॒मं वद॑न्ति य॒ज्ञ इति॑ य॒ज्ञो  
 हि दे॒वानां॑ य॒ज्ञेन॒ हि दे॒वा दि॒वङ्ग॑ता य॒ज्ञेनासुरा॑नपा॒नुदन्त॑ य॒ज्ञेन॑  
 द्विष॑न्तो मि॒त्रा भ॑वन्ति य॒ज्ञे स॒र्वं प्रति॑ष्ठितं तस्मा॑द्य॒ज्ञं पर॒मं वद॑न्ति  
 मान॑सं वै प्रा॒जाप॑त्यं प॒वित्रं मान॑सेन मन॑सा सा॒धु पश्य॑ति मान॑सा  
 ऋष॑यः प्र॒जा असृ॑जन्त मान॑से स॒र्वं प्रति॑ष्ठितं तस्मा॑न्मान॒सं पर॒मं  
 वद॑न्ति न्या॒स इत्याहु॑र्मनी॒षिणो॑ ब्रह्मा॑णं ब्रह्मा॑ विश्वः॑ क॒तमः  
 स्वय॑म्भुः प्र॒जाप॑तिः संवत्स॑र इति॑ संवत्स॑रोऽसावा॑दित्यो य  
 एष॑ आ॒दित्ये॑ पु॒रुषः॒ स पर॑मेष्ठी ब्रह्मा॒त्मा याभि॑रा॒दित्य॑स्तप॑ति  
 र॒श्मिभ॑स्ताभिः प॒र्जन्यो॑ व॒रुष॑ति प॒र्जन्येनौष॑धिवनस्प॒तयः  
 प्र॒जाय॑न्त ओष॑धिवनस्प॒तिभि॑रन्नं भव॒त्यन्नेन॑ प्रा॒णाः प्रा॒णैर्बलं॑ ब॒लेन॑  
 तप॑स्तप॑सा श्रद्धा॑ श्रद्धया॑ मे॒धा मे॒धया॑ मनी॒षा मनी॑षया॒ मनो॑ मन॑सा  
 शान्तिः॑ शान्त्या॑ चि॒त्तं चि॒त्तेन॑ स्मृतिः॑ स्मृ॒त्या स्मा॒रुः स्मा॒रेण॑  
 वि॒ज्ञानं॑ वि॒ज्ञाने॑नात्मानं वेद॑यति तस्मा॑दन्नं द॒दन्त॑सर्वा॒ण्येतानि॑  
 ददा॑त्यन्नात् प्रा॒णा भ॑वन्ति भू॒तानां॑ प्रा॒णैर्मनो॑ मन॑सश्च वि॒ज्ञानं॑  
 वि॒ज्ञाना॑दान॒न्दो ब्र॑ह्मयो॒निः स वा एष॑ पु॒रुषः॒ पञ्च॑धा पञ्चा॒त्मा येन॑  
 सर्वा॑मिदं प्रोतं पृथि॒वी चान्तरि॑क्षं च द्यौश्च दि॒शश्चावा॑न्तरदि॒शाश्च  
 स वै सर्वा॑मिदं जग॒त्स च॒ भूतं॑ स भ॒व्यं जिज्ञा॑सकृ॒त ऋ॒तजा॑  
 रयि॑ष्ठाः श्रद्धा॑ स॒त्यो मह॑स्वान्तमसोपरि॑ष्टाद्ज्ञात्वा तमे॒वं  
 मन॑सा हृ॒दा च॒ भूयो॑ न मृत्युमु॒पया॑हि वि॒द्वान्तस्मान्म॑न्या॒समे॒षां  
 तप॑सामतिरि॒क्तमाहु॑र्वसु॒रण्यो॑ वि॒भूर॑सि प्रा॒णे त्वम॑सि सन्धा॒ता  
 ब्रह्मं॑ त्वम॑सि वि॒श्वसृ॑क्तै॒जोदा॑स्त्वम॒स्यग्नेर्व॑र्चोदास्त्वम॑सि सूर्य॑स्य  
 द्यु॒म्नोदा॑स्त्वम॑सि च॒न्द्रम॑स उपया॒मगृ॑हीतोऽसि ब्रह्म॑णो॒ त्वा मह॑स

ओमित्यात्मानं युञ्जीतैतद्वै महोपनिषदन्देवानाङ्गुह्यं य एवं वेद  
ब्रह्मणो महिमानमाप्नोति तस्माद्ब्रह्मणो महिमानमित्युपनिषत् ॥ ७८ ॥

[६१]

तस्यैवं विदुषो यज्ञस्यात्मा यजमानः श्रद्धा पत्नी शरीरमिध्ममुरो  
वेदिलोमानि बर्हिर्वेदः शिखा हृदयं यूपः काम आज्यं  
मन्युः पशुस्तपोऽग्निः शमयिता दक्षिणा वाग्घोता प्राण  
उद्गाता चक्षुरध्वर्युर्मनो ब्रह्मा श्रोत्रमग्नीद्यावद्विद्यते सा दीक्षा  
यदश्नाति यत्पिबति तदस्य सोमपानं यद्रमते तदुपसदो  
यत्सञ्चरत्युपविशत्युत्तिष्ठते च स प्रवर्ग्यो यन्मुखं तदाहवनीयो  
यदस्य विज्ञानं तज्जुहोति यत्सायं प्रातरन्ति तत्समिधो यत्सायं  
प्रातर्मध्यन्दिनं च तानि सर्वानि ये अहोरात्रे ते द्रशपूर्णमासौ  
यैर्द्धमासाश्च मासाश्च ते चातुर्मास्यानि य ऋतवस्ते पशुबन्धा  
ये सवत्सराश्च परिवत्सराश्च तेऽहर्गणाः सर्ववेदसं वा एतत्सत्रं  
यन्मरणं तदवभृथ एतद्वै जरामर्यमग्निहोत्रं सत्रं य एवं  
विद्वानुदगयने प्रमीयते देवानामेव महिमानङ्गत्वाऽऽदित्यस्य  
सायुज्यं गच्छत्यथ यो दक्षिणे प्रमीयते पितृणामेव महिमानङ्गत्वा  
चन्द्रमसः सायुज्यं गच्छत्येतौ वै सूर्याचन्द्रमसौ महिमानौ ब्राह्मणो  
विद्वानभिजयति तस्माद्ब्रह्मणो महिमानमाप्नोति तस्माद्ब्रह्मणो  
महिमानमित्युपनिषत् ॥ ७९ ॥

[६२]

॥ ॐ शान्तिः शान्तिः शान्तिः ॥ हरिः ओम् ॥



---

**GitHub:** <http://github.com/stotrasamhita/vedamantra-book>

**Credits:** <http://stotrasamhita.github.io/about/>